

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

పందల్గుడి శ్రీశ్రీనివాసశర్మణా విరచితం

॥ శ్రీయదునాథగద్యం ॥

This document has been prepared by*

Sunder Kidambi

with the blessings of

శ్రీ రంగరామానుజమహాదేశికన్

His Holiness śrīmad āṇḍavan of śrīraṅgam

*This was typeset using skt, L^AT_EX, Itrans, and the **Tikanna** font.

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీయదునాథగద్యం ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

వందేఽరవిందాసనమశ్వవక్త్ర

శంఖారికోశాన్ దధతం చ ముద్రాం ।

ధ్యానేన యస్యామలవాగ్విస్మృష్టౌ

మందోఽపి సద్యః కవిరాదిమః స్యాత్ ॥

జయత్యఖిల లోకాత్మా వాసుదేవః సనాతనః ।

వసుదేవస్య పుత్ర త్వం ప్రాప్య చైవ విశేషతః ॥

జయ జయ యాదవనాథ !

యదుకుల నలిన దినేశ !

విశ్వ జన్మావన లయ లీల !

సకల జగద్వ్యాపార సహచరీ భూత కమలా సమేత !

నిరవద్యానంత కల్యాణ గుణ నిలయ !

అనంతగరుడ విష్వక్సేనాది నిత్య ముక్తోపాసితాప్రాకృత దివ్య

మంగళ విగ్రహ !

ఆగాధ భవజలధి తారణ తరణీ భూత చరణ యుగళ !

గత్యంతర రహిత కృపణ జన సులభ !

ప్రపన్న జన పారిజాత !

శ్రీత జన రక్షా దీక్షిత !
 ఖలనివహ దమనకృత సుజన భయహరణ !
 స్వేచ్ఛావతార !
 భారాయమాణ బహుదృష్టాతి వీర నృప సంఘాఽవినయ చకిత-
 విశ్వంభరాభిగత పద్మాసనాది సుర దత్తాభయేశ !
 సంకల్పిత దేవకీ వసుదేవ పుత్ర భావ !
 అవతరణ సమయ సందర్శిత నిజస్వరూప !
 అరిదర పద్మాది రేఖాలంకృత పాదారవింద !
 చారు సంగత జంఘా జానూరు యుగ్మ !
 గోపిత విశ్వాండ కోటి గంభీరావర్త పంకజనాభ !
 శ్రీవత్స లాంఛిత విశాల వక్షస్థల శోభి కౌస్తుభ రత్న !
 శంఖ చక్రాద్యాయుధ లాంఛిత చతుర్భుజ !
 కోమల కుటిల కుంతలాల్యావృత సుందర వదనారావంద !
 అంబుజ నయన !
 పంకజ వదన !
 చారునూపురోదర బంధ కంకణ కేయూర కటక కుండల మకుట
 భూషిత మంజు ఉంభ వేష !
 తడిదభి భవత్కటి విలసిత దివ్య పీతాంబర !
 భవతపన తాపిత భక్తజన హృదయానంద వర్షి నీలజీమూత !
 కారాగృహ ప్రవిష్ట బ్రహ్మాది బృందారక బృంద వందిత !
 నిజసేవాసంజాత దివ్యజ్ఞాన దేవకీవసుదేవ సంస్తు త !
 తత్పార్థనా సంకుచిత పరస్వరూప !
 అజహత్స్వత్స్వభావ !

నిజమాయావిమోహిత నిఖిల పుర పాల !

గోకుల జిగమిషా సంగలిత కారాగారకవాటార్గల వసుదేవ
పాదనిగల !

రఘువర సహచర కపిగణ పథలఘు వితరణ విముఖజడమతి
నిజపతి జలనిధి గలితయశః కలన కృతమతి విగతరయ తనుతర
తనుతరణి దుహిత్య సాదర విహిత గోకుల మార్గ !

స్వాజ్ఞానుసారి వసుదేవ ప్రాపిత నందగోపావసథ !

యశోదా శయన శాయిత శైశవావస్థ !

బాలరవ ముదిత గోపజన బోధిత పుత్ర జన్మ సంతుష్ట-
నందగోపకృత దివ్య జనన మహోత్సవ !

సంతతానుగత సంకర్షణ సహాయ !

వసుదేవానీత మాయా ప్రబోధిత నిజ శత్రు జన్మ వృత్తాంత-
శ్రవణకుపిత కంస ప్రేషిత సర్వ బాలారి నిగ్రహ !

బకీవిషస్తన్య చిత్రోపహారాపవర్గప్రదాన ప్రకాశితవిచిత్ర
చారిత్ర !

ఉత్తిష్టావక్షిప్త శకట తృణావర్త !

మృత్స్నాశనాశంకి యశోదాలోకిత విశ్వరూపాస్య !

పరత్వబోధక గర్గకృత గూఢార్థనామధేయ !

చిరంతన సరస్వతీ దృగ విషయోఽపి యశోదాగ్రహణ విషయ !

అగణిత గుణ గణా పరిమితోఽపి పరిమిత గుణ గోచర !

భక్త జన పరవశ !

శాపమోచనానుగృహీత నలకూబర మణిగ్రీవ !

రుచిర బృందావనావాస !

స్వీకృత బాలగోపాల వేష !

కంస ప్రేషిత బకవత్స ధేనుకాద్యసుర నిషూదన !

అజమాయాపనీతానంత గోవత్స వత్సపాలాదిరూపధారణ !

అమేయనిజమాయావలోకన విస్మిత విరించినిర్ధారిత

సర్వాధిక ప్రభావ !

అసుర గణ దుర్ధర్ష సంకర్షణ సాధిత ధేనుకాసుర భంజన !

కాలిందీ పానీయ దూషక గరలానలోపేత కాలీయమర్దననటన

చాతురీ వీక్షణ నందిత దేవబృంద !

స్వపాదాఘాత సంక్రుద్ధ భోగి భోగాబద్ధనిజ జీవన

శంకామూర్ఛిత మాతృజనోజ్జీవన !

దావాగ్ని పాన పాలిత బంధుజన సమూహ !

అబాలబల బల భద్రకారిత ప్రలంబాసుర నిగ్రహ !

దావాన లాలీఢ ముంజూటవీమధ్య సంచార సంభ్రాంత గోపాల

గోవత్స రక్షావిధాన ప్రభావ !

స్వలీలాగుణ లావణ్య మోహిత ప్రజకన్యకా చరితకాత్యాయనీ-

వ్రతస్నాన సమయముషిత చిత్రవస్త్రనిచయ శోభిత కుంద-

శాఖాధిరూఢ గోపికావల్లభ !

గోపీమోహన మురలీ నినాద !

అసమాప్త యజ్ఞాన్న యాచనా ప్రఖ్యాపిత విప్రపత్నీ భక్త్యుతిశయ !

నిజమఖ విఘటన కుపిత శత మఖాజ్ఞప్త సంవర్తధనవర్ష

విత్రస్త ప్రజజన రక్షణ కృతక్షణస్వాంగుల్యుద్ధృత గోవర్ధన

గిరిగర్త ప్రవిష్టగోపజన వర్ణిత వివిధ విచిత్రానంత శక్తే !

స్వప్రభావ ప్రభంజిత పురుహూత గర్వ !

సురాధిపవినుత దేవాధిప వైభవ !

కమలాసనాదిష్ట కామధేన్వభిషిక్త గోవింద బిరుద !
 యమునావగాఢ వరుణాలయ నీత నంద విమోచన !
 శశికర నికర విలసిత శరత్పాసంవర్ధితోన్మాదసర్వ జన
 మనోహర వేణుగానాకృష్ట గోపీ సహస్రారబ్ధరాసక్రీడా
 వినోద !

ప్రత్యంగనాలింగిత బాలగోపాల !
 స్వ సౌందర్య గర్వ కారిత విరహానల తాపిత గోపీమండల
 సంముఖావిరూఢత మన్మథ మన్మథాకార !
 నిర్వర్తిత జల స్థల క్రీడా విశేష !
 ఆశీ విషగ్రస్త నంద విమోచన !

మోచిత సుదర్శన శాప !
 స్వేచ్ఛావిహార విఘటక శంఖ చూడశీర్షాపనయన నైపుణ్య !
 అరిష్టవధ నిరస్త సర్వ లోకారిష్ట !
 వ్యోమాసుర నిధనకృత వ్యోమచరదవన !
 హయ రూప ధర కేశి వధ ప్రసిద్ధ కేశవ నామధేయ !
 దేవకార్య విచక్షణ దేవర్షి బోధిత కంస ప్రషితాక్రూరప్రాపిత
 మధురాసకాశ !

ప్రాసాద హర్మ్యాది సౌధాధిరూఢ నిజదర్శనోత్సుకసుందరీ బృంద
 నయనారవింద నివహోస్మీలనబాలసూర్య !
 మహారాజ రజకాపహృత చిత్ర వర్ణవస్త్రాలంకృతగోపాల
 వయస్య !

స్వానుకూల తంతువాయ మాలా కారాద్యుపహృత నానావర్ణవస్త్ర
 పుష్పాద్యలంకృత దివ్య దేహాలావణ్య !

కంస దాసీ దత్త కస్తూరికా కుంకుమ పరిమల శీతలరక్త
చందనానులిప్త కమలా కమనీయ విశాల వక్షస్థల !

స్వ సౌందర్య మోహిత సైరంధ్రీ కాయ కౌటిల్య త్రితయ
ఋజూకరణ !

తత్సౌందర్యే అంగ సంశ్లేష వర సంప్రదాన !

పూజా సుగుప్త నృప చాపద్విధాకరణశబ్ద ప్రకంపిత సమస్తారి
హృద్యాత కాల స్వరూప !

నిజదర్శనోత్సుక నరవర పూరిత రంగ ప్రవేశ !

సహజబల సహాయ బాలరూప !

ముష్టి ముష్టి నిపుణ ముష్టిక చాణూర మహీధరమర్దన
వజ్ర సార ముష్టిక !

అఖిల నరవర ప్రార్థనా పూరక పరమ పురుష భావ !

జితానంగ సుందరాంగ !

అంసావలంబి గోపాల హస్త !

సాపరాధ జన సందర్శిత దండధర రూప !

కంస భయ విత్రస్త యశోదానంద నందన !

దుఃస్వప్న చకిత కంస బాలరూప !

అజ్ఞజన దుర్విజ్ఞేయ !

పరమయోగి హృద్యేయ !

వృష్ణి యాదవ వీర !

కులాచల సదృశ కువలయాపీడ మత్తమాతంగాకర్షణపాతన
నిపుణ సింహ డింభ !

అఖిల భయావహ మల్లయుద్ధ పరాజిత ముష్టిక చాణూర !

వివిధ నవరత్న వర మండిత నృపోత్తుంగ సింహాసనాకృష్ట-
విశ్వంభరాపతిత మత్తద్విపాయుత బలోపేత భోజేంద్ర
పంచాసుశౌర్యుగ్రసేనాది కారాగృహావాస మోక్షప్రదానార్హ
ముష్టిప్రభావ !

నిగల నిర్ముక్త దేవకీ వసుదేవ చకోర చంద్ర !

ఉగ్రసేన ప్రత్యర్పిత రాజ్యకార్య !

బృందావన ప్రస్థాపిత యశోదా
నందగోప !

కృతోపనయనబ్రహ్మోపదేశ !

నిఃశ్వసిత వేదోఽపి నిర్వర్తిత గురుకులవాస విడంబన !

మృత పుత్రానయన దక్షిణా తోషిత సాందీపనిగురో !

స్వవిరహానలాకుల గోకుల ప్రేషిత ఉద్ధవాశ్వాసితయశోదా నందాది
బంధుజన వర్గ !

ఉద్ధవ ముఖోపదిష్ట తత్త్వజ్ఞానయుత వల్లవీజనవల్లభ !

హస్తినాపురప్రహిత సారథి వరాకూరావేదిత ధృతరాష్ట్రాభిప్రాయ !

అకూర సైరంధ్ర మనోరథ పూరణ పరిపూర్ణ మనోరథ !

ఇతి పూర్వార్థకథా

జామాతృ వధ కుపిత మగధేశ సంరుద్ధ మధురాపురీనిఖిలరక్షా
విధాన ప్రకారైక దక్ష !

నవనవాసీత జరాసంధ వింశత్యక్షౌహిణీ సైన్యవిధ్వంసన కృత
ధరాభార హరణ !

కలహోతుర కాలయవన కాలాయమానోస్మీలనముచుకుండ
ప్రార్థిత ముక్తిప్రదాన !

మగధాధిపాక్రాంత మధురాజనత్రాణ సంకల్పసంప్రేరితామర్త్య
 శిల్పి సంస్థాపితద్వారకావాస భూపాల గోపాల !
 స్వీయ గుణరూపానురూప రుక్మిణీ ప్రేషిత పత్రికా వేదితవివాహ
 సంకల్ప !

అంబికా ప్రసాదానంతర ప్రత్యాగమన సమయ సంజాత నిజపతి
 దర్శనలాలసాలసగతి విలాసావలోకన జడాయిత చిత్తజరాసంధ
 భౌమాది వీరగణ సమక్ష స్వీకృతభీష్మక రాజకన్యక !

వితఢీకృత రుక్మిసంకల్ప !

నానావిధ క్రముక నాలికేర రంభాశతశాతకుంభస్తంభశోభిత
 ద్వారకాగత భీష్మకాదిరాజనికర నిర్వర్తిత రుక్మిణీ
 వివాహమహోత్సవ !

సంగ్రామజిత జాంబవత్సుతా జానే !

సత్రాజిదర్పిత స్యమంతక రత్నాపనీత లోకాపవాద !

స్వీకృత సత్యభామ !

కృత కాలింద్యాద్యష్ట మహిషీ వివాహ !

సమర నిహత నరకావరుద్ధ షోడశ సహస్ర రాజన్య కన్యకారమణ !

వివిధ గృహస్థ ధర్మానుష్ఠానావలోకన కుతుకనారద సేవిత
 విపుల కుటుంబ !

పశుపతి వర దృష్ట బాణాసురాయుత కరచ్ఛేదసంక్రుద్ధ
 రుద్రాదిగణవిజయ సంసిద్ధశర్వాధికవిక్రమ !

యుద్ధ నిరుద్ధానిరుద్ధ విమోచన !

అయుత గజ సారయుత భీమకృత మగధేశ వధవిహితసంత్రాణ
 సంతోష సముపేత సాధున్యప సంఘనుతసర్వ జగదీశ !

మఖముఖ నిజ సమర్థణా సహిష్ణు దమఘోషసూనూక్త
 మిథ్యాభి శాప శత సంజాతమన్యస్వచక్రాశు సంఘిన్న
 శిశుపాలశిరోరు సనకాది శాప !
 సాల్య విదూరథ దంతవక్ర వినాశన !
 పాండవ సమర సహాయ !
 విజయ రథ సారథే !
 భక్త్యుపహృత పృథుక తండుల భక్షణావసర సంకల్పితక్షుత్తామా
 యోగక్షేమ !
 విధ్వస్తాశేష కుచేల దారిద్ర్య !
 మృత సప్తార్థక దర్శన తోషత దేవకీ వసుదేవ !
 భృగు ప్రఖ్యాపిత సర్వోత్తమ స్వభావ !
 స్వాంతరంగోద్ధవాను గృహీత సకల ధర్మనిచయ !
 బ్రహ్మాది దేవగణవందిత పరస్వరూప !
 చిదచిచ్ఛరీర !
 జగదంతరాత్మక !
 కల్యాణగుణనిలయ !
 పాహిమాం పాహి మాం పాహి మాం వాసుదేవ !

ఇత్యుత్తరార్థకథా

యదునాథ గద్యమేతద్
 వసుదేవ తనూజతుష్టయే భూయాత్ |
 అపి దోషవస్మదే స్యాత్
 శుకవాక్త్యారజ్జుసాధుచిత్తానాం ||

శ్రీకృష్ణ కల్పతరు పాదగత పుంసాం
సద్యశ్చతుర్విధ పుమర్థఫల సిద్ధిః |
శ్రీవాస దాసకృత గద్యపఠనేన
ప్రీతః పరం భవతు చాశు యదునాథః ||

|| ఇతి శ్రీయదునాథగద్యం సంపూర్ణం ||

కవితార్కికసింహాయ కల్యాణగుణశాలినే |
శ్రీమతే వేంకటేశాయ వేదాంత గురవే నమః ||